

محبوب الہی

بے منہ کا طریقہ



عارف باللہ حضرت اقدس
مولانا شاہ حکیم محمد اختر صاحب دامت برکاتہم

کن خانہ مظہری

سلسلہ
مواعظِ حسنہ نمبر - ۵۳


محبوب الہی بہنے کا طریقہ

عارف باللہ حضرت اقدس مولانا شاہ حکیم محمد اختر صاحب دہلیت برکاتہم

کلشن اقبال ۲۰۱۶
پوسٹ کوڈ ۷۵۳۰۰
فون: ۳۹۹۲۱۷۶

کنجنا مہظہری






انتساب

احقر کی جملہ تصنیفات و تالیفات مرشدنا و مولانا
نقی الع حضرت اقدس شاہ ابراہیم صاحب دامت برکاتہم
اور حضرت اقدس مولانا شاہ عبدالغنی صاحب پھولپوری رحمۃ اللہ علیہ
اور حضرت اقدس مولانا شاہ محمد احمد صاحب رحمۃ اللہ علیہ
کی صحبتوں کے فیوض و برکات کا مجموعہ ہیں۔
احقر محمد اختر مٹا اللہ تعالیٰ منہ





مُجُوبُ الٰہی بنے کا طریقہ

الْحَمْدُ لِلّٰهِ وَكَفَى وَسَلَامٌ عَلَىٰ عِبَادِهِ الَّذِينَ اصْطَفَىٰ
أَمَّا بَعْدُ فَقَالَ تَعَالَىٰ اَعُوْذُ بِاللّٰهِ مِنَ الشَّيْطَانِ الرَّجِيْمِ
بِسْمِ اللّٰهِ الرَّحْمٰنِ الرَّحِيْمِ
اِنَّ اللّٰهَ يُحِبُّ التَّوَّابِيْنَ وَيُحِبُّ الْمُتَطَهِّرِيْنَ
فَقَالَ رَسُوْلُ اللّٰهِ صَلَّى اللّٰهُ عَلَيْهِ وَسَلَّمَ
اَللّٰهُمَّ اجْعَلْنِيْ مِنَ التَّوَّابِيْنَ واجْعَلْنِيْ
مِنَ الْمُتَطَهِّرِيْنَ

اس وقت قرآن پاک کی ایک آیت تلاوت کی گئی اور ایک حدیث پیش کی گئی جو وضو کے بعد سرورِ عالم صلی اللہ علیہ وسلم نے پڑھی ہے اور تعلیم فرماتی ہے۔

اللہ تعالیٰ ارشاد فرماتے ہیں :
اللہ تعالیٰ کی محبوبیت کی ایک آیت (اِنَّ اللّٰهَ يُحِبُّ التَّوَّابِيْنَ)

اللہ تعالیٰ توبہ کرنے والوں کو محبوب رکھتا ہے ، ان سے محبت کرتا ہے اور آئندہ بھی محبت کرتا رہے گا۔ جب تک تم توبہ کے کیمیکل اور توبہ کے فعل کا اہتمام رکھو گے جب تک تم دائرہ توبہ میں رہو گے ، تب تک میرے

دائرۂ محبوبیت میں رہو گے لیکن جو توبہ چھوڑ دے گا تو محبوبیت کے دائرہ سے اس کا خروج ہو جائے گا اس لئے ماضی میں جو غلطیاں کر چکے ان سے توبہ کر لو تو میرے محبوب ہو جاؤ گے لیکن آئندہ کے لئے اگر شیطان وسوسہ ڈالے کہ تم پھر یہ خطا کرو گے کیونکہ تمہاری توبہ بہت پرانی عادت پڑی ہوئی ہے تو آئندہ کے لئے بھی اللہ تعالیٰ نے ہمیں اُمید دلا دی کہ ہم ایسا صیغہ نازل کر رہے ہیں یعنی مضارع جس میں حال بھی ہے اور مستقبل بھی لہذا تم گھبرا نہ مت کہ اگر آئندہ بھی تم سے خطا ہوگی اور تم معافی مانگو گے تو ہم تمہاری توبہ کو قبول کریں گے اور دائرۂ محبوبیت سے تمہارا خروج نہیں ہونے دیں گے۔ ہم تمہاری خطاؤں کی معافی کے ذمہ دار اور کفیل ہیں کیونکہ توبہ کرنے والوں سے ہم محبت کرتے ہیں۔ یُحِبُّ التَّوَّابِينَ فرمایا یَرْحَمُ التَّوَّابِينَ نہیں فرمایا، یَغْفِرُ التَّوَّابِينَ نہیں فرمایا، یَزِدُّكَ التَّوَّابِينَ نہیں فرمایا، اللہ تعالیٰ کے جتنے صفاتی نام ہیں سب کو نظر انداز فرما کر صرف صفتِ محبت کا ارشاد ہوا کہ ہم تم سے محبت کرتے ہیں اور آئندہ بھی محبت کرتے رہیں گے۔ وجہ یہ ہے کہ محبت میں سب کچھ ہے، کسی نعمت کا اس سے خروج نہیں ہے، ہر نعمت اس میں شامل ہے، اس میں رحمت بھی شامل ہے، مغفرت بھی شامل ہے، رزاقیت بھی شامل ہے۔ جو آدمی پیارا ہو جاتا ہے تو ہر ایک اپنے پیارے کو سب کچھ دیتا ہے، پیار کو پیاری چیز دیتا ہے اور ہر غیر پیاری چیز سے بچاتا ہے۔ یُحِبُّ فرمایا کہ محبت میں سب نعمتیں شامل ہیں کہ توبہ کی برکت سے ہم تم کو تمام نعمتوں سے نوازیں گے اور جو چیزیں نقصان دہ ہیں یا زوالِ نعمت کے اسباب ہیں ان سے تمہاری

حفاظت کریں گے۔ پیاروں کو پیاری چیزیں گے اور غیر پیاری سے بچالیں گے۔
لیکن توبہ کب قبول ہے؟ قبولِ توبہ کی چار شرائط ہیں۔

(شرح مُسلم للنووی ج ۲، باب التوبۃ)

قبولِ توبہ کی شرائط

① اَنْ يَقْلَعَ عَنِ الْمَعْصِيَةِ توبہ کی قبولیت کے لئے پہلی شرط یہ ہے کہ اس گناہ سے ہٹ جاؤ۔ یہ نہیں کہ توبہ توبہ کر رہے ہیں اور دیکھے بھی جا رہے ہیں کہ صاحب کیا کروں مجبور ہو جاتا ہوں، موہنی شکلِ دل موہ لیتی ہے۔ خوب سمجھ لیں کہ ارتکابِ گناہ کے ساتھ توبہ قبول نہیں۔ پہلے گناہ سے الگ ہو جاؤ پھر توبہ کرو خواہ نفس کتنا ہی الگ نہ ہونا چاہے۔ جس طرح بکری بھوسی دیکھ کر اس پر گرتی ہے جب تک کان پکڑ کر الگ نہ کرو، اسی طرح خود اپنا کان پکڑ کر الگ ہو جاؤ۔ نفس پر سوار رہو، نفس کی سواری مت بنو۔

② اَنْ يَنْتَدِمَ عَلَىٰ فِعْلِهِ اس گناہ پر دل میں ندامت پیدا ہو جائے اور ندامت کے کیا معنی ہیں۔ صاحبِ رُوح المعانی فرماتے ہیں۔

(النَّدَامَةُ هِيَ قَالُمُ الْقَلْبِ)

قلب میں الم اور دکھ پیدا ہو جائے کہ آہ میں نے کیوں ایسی نالائقی کی اور جس کو اپنی نالائقی اور کھینچنے کا احساس نہ ہو وہ ڈبل کھینچ ہے۔ ندامت نام ہے کہ دل دکھ جائے، دل میں غم آجائے، اور توبہ کر کے رونے بھی لگو تاکہ نفس میں جو حرام مزہ آیا ہے وہ نکل جائے جیسے چور چوری کا مال تھانے میں جمع کر دے اور آئندہ کے لئے ضمانت دے کہ اب کبھی ایسی حرکت نہیں کروں گا تو سرکار اس کو

مُعَافِ کر دیتی ہے۔ اشکبار آنکھوں سے استغفار کرنا گویا سرکار میں اپنا حرام مال جمع کرنا ہے، جو حرام لذت آتی تھی اس کو گویا واپس کر دیا کہ اللہ مُعَاف فرما دیتے۔

(۳) اور تیسری شرط ہے اَنْ يَكْزِمَ عَزْمًا جَازِمًا اَنْ لَا يَعُوْدَ اِلٰی مِثْلِهَا اَبَدًا۔ پکا ارادہ کرے کہ اب دوبارہ کبھی ایسی حرکت نہیں کروں گا۔

(۴) فَاِنْ كَانَتْ الْمُعْصِيَةُ تَتَعَلَّقُ بِآدَمِيٍّ فَلَهَا شَرْطٌ رَابِعٌ وَهُوَ رَدُّ الظَّلَامَةِ اِلَى صَاحِبِهَا اَوْ تَحْصِيلُ الْبِرَاءَةِ

مِنْهُ اِذَا اسْ مَعْصِيَةٍ كَاتِلَتْ كِسِيْ اَدَمِيٍّ سِے ہے تَو تَوْبہ کی چوتھی شرط یہ ہے کہ اہل حق کو اس کا حق واپس کرے یا اس سے مُعَاف کر لے۔ یہ نہیں کہ مسجد کے

وضو خانے سے گھڑی اٹھالی اور کہہ رہے ہیں کہ اللہ میاں مُعَاف کر دو، آئندہ کبھی پوری نہیں کروں گا لیکن یہ سوئٹزرلینڈ کی گھڑی ہے، سٹیزن ہے، یہ مجھے بہت

اچھی معلوم ہوتی ہے، اس کو واپس نہیں کروں گا، اس بار مُعَاف کر دو۔ تو ہرگز مُعَاف نہیں ہوگی، مال واپس کرو۔

توبہ کی یہ چار شرطیں ہیں، تین شرطیں اللہ کے حقوق ہیں اور چوتھی شرط بندوں کا حق ہے۔ ان شرطوں کے ساتھ توبہ کرنے سے آپ اللہ کے محبوب ہو جائیں گے۔

خوفِ شکستِ توبہ اور عزمِ شکستِ توبہ کا فرق | لیکن جب پکا ارادہ کر لو گے کہ اب یہ

گناہ نہیں کروں گا تو شیطان ایک وسوسہ ڈالے گا کہ تم تو بار بار ایسی توبہ توڑ چکے ہو، جب کوئی ایسی چیز سامنے آتی ہے جس کو دیکھنا منع ہے تو تم کو کچھ یاد نہیں رہتا،

ماضی کی توبہ کا تصور بھی نہیں ہوتا تو اس کو یہ جواب دے دو کہ اس وقت میں کئی توبہ

کر رہا ہوں لیکن آئندہ کیا ہوگا تو آئندہ کے لئے مجھے خوفِ شکستِ توبہ تو ہے
 مگر میں شکستِ توبہ کا عزم اور ارادہ نہیں رکھتا ہوں۔ خوفِ شکستِ توبہ اور ہے
 اور عزمِ شکستِ توبہ اور ہے۔ خوف میں اور عزم میں فرق ہے۔ ایک توبہ ہے
 کہ دل ڈرتا ہے کہ کہیں میری توبہ نہ ٹوٹ جائے اور ایک یہ ہے کہ دل میں ارادہ
 کر رہا ہے کہ میں ضرور گناہ کروں گا، اس کام کو کرنا ہی ہے، اپنی شیطانت سے
 باز نہیں آؤں گا، گناہ کی گٹر لائنوں سے خروج اور (Exit) نہیں کروں گا، ہم
 تو گٹر کے کیرے ہیں، ہم عالمِ تقدس میں کہاں جاسکتے ہیں، پیشاب پاخانے کی
 نالیوں سے خروج کا ہمارا ارادہ ہی نہیں ہے۔ یہ ہے عزمِ شکستِ توبہ اور دل
 کا ڈرنا کہ کہیں پھر میری توبہ نہ ٹوٹ جائے وہ خوفِ شکستِ توبہ ہے۔ یاد رکھتے
 یہ علمِ عظیم اللہ تعالیٰ نے عطا فرمایا کہ خوفِ شکستِ توبہ اور ہے اور عزمِ شکستِ
 توبہ اور ہے۔ بڑے بڑے لوگوں سے پوچھو تو بدو فی فضل الہی اس کا جواب مشکل
 ہو جائے گا۔ توبہ کرتے وقت خوفِ شکستِ توبہ تو اپنے ضعف کا اعتراف اور
 عینِ عبدیت ہے بلکہ عبدیت کی معراج ہے کہ میرا بندہ توبہ تو کر رہا ہے لیکن اپنے
 ضعف سے ڈر بھی رہا ہے کہ کہیں توبہ نہ ٹوٹ جائے لہذا بوقتِ توبہ خوفِ شکستِ
 توبہ تو ہو لیکن عزمِ شکستِ توبہ نہ ہو، توبہ توڑنے کا ارادہ نہ ہو تو اس کی توبہ قبول
 ہے اور اللہ سے دعا بھی کرے کہ مجھ کو میرے دستِ بازو کے حوالہ نہ فرمائیے کہ

یہ بازو مرے آزماتے ہوئے ہیں

آپ میری مدد اور دستگیری فرمائیے اور استقامت نصیب فرمائیے کہ کسی
 خوش قسمت کے سامنے میری استقامت متاثر نہ ہو۔ بتائیے یہ کیسی اردو ہے

میری اردو اللہ تعالیٰ کی عطا ہے۔ اگر دلی اور لکھنؤ کے اہل زبان یہاں ہوتے تو آپ دیکھتے کہ وہ کیسی قدر کرتے۔ لیکن اللہ سے دُعا مانگو، اصلی قدر یہ ہے۔

آیت شریفہ میں دوبارِ یُحِبُّ نازل ہونے کا راز | تو اللہ سبحانہ تعالیٰ نے

ارشاد فرمایا:

(إِنَّ اللَّهَ يُحِبُّ التَّوَّابِينَ وَيُحِبُّ الْمُتَطَهِّرِينَ)

کہ اللہ تعالیٰ محبوب رکھتے ہیں تَوَّابِينَ کو اور محبوب رکھتے ہیں مُتَطَهِّرِينَ کو یعنی توبہ کرنے والوں کو بھی اللہ محبوب رکھتا ہے اور طہارت میں مبالغہ کرنے والوں، نجاستوں سے خوب احتیاط کرنے والوں کو بھی محبوب رکھتا ہے۔ عربی گرامر کے لحاظ سے یہاں عطف جائز تھا کہ إِنَّ اللَّهَ يُحِبُّ التَّوَّابِينَ وَالْمُتَطَهِّرِينَ، دوبارِ یُحِبُّ نازل کرنا ضروری نہیں تھا مگر اس میں بڑی معنویت اور اللہ تعالیٰ کا بڑی دستِ پیار ہے کہ دوبارہ یُحِبُّ کو داخل کیا۔ یہ حق تعالیٰ کے کلام کا کمالِ بلاغت ہے کہ محبت کی فراوانی اور دیرپائی محبت میں طغیانی کے لئے ایک یُحِبُّ کی نسبت تَوَّابِينَ کی طرف فرمائی کہ اللہ تَوَّابِينَ کو محبوب رکھتا ہے اور دوسرے یُحِبُّ کی نسبت مُتَطَهِّرِينَ کی طرف فرمائی کہ اللہ تعالیٰ مُتَطَهِّرِينَ کو بھی محبوب رکھتا ہے۔ اپنے بندوں کی توابیت اور متطہریت ان دو اداؤں پر ان کو اپنا محبوب بنانے کا عمل نازل کرتا ہوں۔ یہ وجہ ہے دوبارِ یُحِبُّ نازل کرنے کی سبحان اللہ! واہ لے محبوب تعالیٰ شانہ! کیا شان ہے آپ کی!

جفا کاریاں اور بیوفائیاں سب روح کی بدولت ہیں۔ اگر میں تمہاری روح قبض کر لوں تو تم کوئی گناہ نہیں کر سکتے۔ تمہارا سبب حیات روح ہے تو تم سبب حیات کی کیوں فکر نہیں کرتے۔ جب تم اللہ کی نافرمانی سے بچو گے تو کتنی حیات تم پر برس جائے گی۔

محبوبِ الہی بنانے والی دعا | تو مُتَطَهِّرِینَ بابِ تَفْعُلَ سے نازل ہونے کا یہ علم عظیم اللہ تعالیٰ نے عطا فرمایا لیکن اس میں ایک علم عظیم اور ہے کہ حضور صلی اللہ علیہ وآلہ وسلم نے دیکھا کہ اللہ تعالیٰ تَوَّابِینَ اور مُتَطَهِّرِینَ کو محبوب رکھتے ہیں تو آپ کی رحمت متقاضی ہونی کہ وضو کے آخر میں یہ دعا اپنی اُمت کو سکھادی :

اللَّهُمَّ اجْعَلْنِي مِنَ التَّوَّابِينَ وَاجْعَلْنِي
مِنَ الْمُتَطَهِّرِينَ)

دیکھتے جو اسلوب نزولِ قرآن پاک کا ہے اُسی اسلوب پر یہ دعا سکھائی گئی اور قرآن پاک میں جو دو لفظ تَوَّابِینَ اور مُتَطَهِّرِینَ نازل ہوئے وہ اس دُعائیں آگئے۔ اس وقت قرآن پاک کی آیت اور ایک حدیث کا ربط پیش کر رہا ہوں اور یہ بھی اللہ کا انعام ہے ورنہ قرآن پاک کی آیت کہیں ہے اور حدیث پاک کہیں ہے۔ اگر اللہ کا کرم نہ ہو تو ذہن اس طرف نہیں جاسکتا۔ تو آپ صلی اللہ علیہ وآلہ وسلم کا احسان عظیم ہے، شفقت اور رحمت کا اُمت پر نزول ہے کہ وضو کے آخر میں یہ دعا سکھادی کہ تم اب اپنے رب کے پاس کھڑے ہونے والے ہو اے میری اُمت کے لوگو! نماز میں جب تم اپنے مولیٰ کے سامنے کھڑے ہو تو

یہ دُعا پڑھ کر حاضری دو تاکہ حالتِ محبوبیت میں تمھاری پیشی ہو اور میری اُمت کا کوئی فرد اس دُعا کی بدولت اس دُعا کی برکت سے محروم نہ رہے، نہ تو ابیت سے محروم رہے، نہ متطہریت سے محروم رہے۔ دونوں نعمتوں سے مالا مال ہو جائے۔ اللہ تعالیٰ ہمارے پیارے نبی صلی اللہ علیہ وسلم پر کائنات کے ہر ذرہ کی تعداد میں کروڑ ہا رحمتیں نازل فرمائے کہ اس رحمۃ اللعالمین صلی اللہ تعالیٰ علیہ وسلم نے ہمارے اوپر مہربانی کا کوئی دقیقہ نہیں چھوڑا کہ تم یہ دُعا مانگتے رہو کہ اللہ مجھے قَوَّابِین میں داخل فرما اور مُتَطَهِّرِین میں بنالے یعنی ایسی توفیق دے دے کہ ہم آپ کی راہ کا غم اٹھالیں۔ غم ہلکی کو طلاق دے دیں اور غم موٹی کو سرائیکھوں پر رکھیں کیوں کہ غم ہلکی کا آخری انجام پیشاب اور پاخانہ کی نالیوں سے مُردور اور عبور ہے اور غم موٹی کا انعام انوارِ الہیہ اور تجلیاتِ الہیہ کا سُورہ ہے۔ اب خود فیصلہ کر لو کہ تم اپنی رُوح کو تجلیات میں چاہتے ہو یا گُرائتوں میں۔

اللَّهُمَّ اجْعَلْنِي مِنَ الشَّوَابِینِ وَاجْعَلْنِي مِنَ الْمُتَطَهِّرِینِ
 کی یہ دُعا تعلیم فرما کر اُمت کو آدابِ بندگی سکھا کر، اس روحانی بیوٹی پار میں سجا کر امام الانبیاء صلی اللہ علیہ وسلم نے اپنی اُمت کو شانِ محبوبیت کے ساتھ حق تعالیٰ کے سامنے پیش ہونے کا نسخہ بتایا اور اللہ کے پیار کے قابل بنایا کہ جب تم اللہ کے سامنے کھڑے ہو تو محبوب بن کر کھڑے ہو، محبوب بن کر حاضر ہو، غیر محبوب نہ بنو تاکہ حق تعالیٰ کی محبت کی نظر، پیار کی نظر، رحمت کی نظر پر پڑے تو مُتَطَهِّرِین کے کیا معنی ہوتے؟ تَطَهَّرْ، بَابُ تَفَعُّلٍ سے ہے کہ اگر تم کو اپنے کو پاک رکھنے میں تکلیف بھی اٹھانی پڑے تو تکلیف اٹھانے میں پیچھے نہ رہنا۔

تکلیف اُلفت سے اُٹھاؤ۔ جو اللہ تعالیٰ کے راستہ میں کلفت اُٹھاتا ہے تو دلیل ہے کہ اس کو اللہ تعالیٰ سے اُلفت ہے اور اُلفت کی برکت سے کلفت محسوس بھی نہیں ہوتی۔ پھر اس کا روزہ نماز بہت مزے دار ہو جاتا ہے، اس کو عبادت مزے دار معلوم ہوتی ہے۔

قرآن و حدیث کے ربط سے ایک علم عظیم | تو سرورِ عالم صلی اللہ علیہ وسلم نے اپنے امتی کو مولیٰ کے

سامنے محبوب بنا کر پیش کر دیا تاکہ اس حالت میں ہم اللہ کے سامنے ہوں تو اللہ کا پیار نصیب ہو۔ اَللّٰهُمَّ اجْعَلْنِي مِنَ التَّوَّابِيْنَ وَاجْعَلْنِيْ مِنَ الْمُتَطَهِّرِيْنَ کی دعائیں محبوبیت کی کوئی دعا نہیں ہے لیکن یہ دعا ایسی ہے جس کا ربط قرآن پاک کی آیت اِنَّ اللّٰهَ يُحِبُّ التَّوَّابِيْنَ وَيُحِبُّ الْمُتَطَهِّرِيْنَ سے ہو رہا ہے کہ تَوَّاب اور مُتَطَهِّر اللہ کا محبوب ہو جاتے گا لیکن مُتَطَهِّرِيْنَ بابِ تَفْعُل سے فرمایا تاکہ اپنے کو گناہ سے بچانے میں، پاک رکھنے میں جو زخمِ حسرت لگے ہمارے اس زخمِ حسرت کو اللہ تعالیٰ نے اور سرورِ عالم صلی اللہ علیہ وسلم نے آسان فرما دیا کیوں کہ انسان کو جب انعام کا پتہ چل جاتا ہے تو مزدوری صرف آسان نہیں مزے دار ہو جاتی ہے۔ تو اللہ تعالیٰ نے توبہ کرنے اور پاک رہنے پر اپنی عطائے محبت کی مزدوری ارشاد فرما کر ہمارے لئے تَوَّابِيَّت کو اور تَطَهُّر کو مزے دار کر دیا۔ پاک صاف رہنا تمہارے لئے اچھا ہے تاکہ تمہاری اس ادا پر جب مولیٰ تمہیں پیار کرنے والا ہو تو کون اندھا اور ظالم ہے جو گناہ اور ناپاکی میں آلودہ رہے۔ جب کھائیں محبت

کافالودہ تو کیوں رہیں ہم آلودہ۔ لہذا گناہوں سے بچنے اور نافرمانی سے پاک صاف رہنے کی تکلیف اٹھانے سے تم اتنے بڑے مولیٰ حق سبحانہ تعالیٰ کی محبوبیت اور پیار کے قابل ہو جاؤ گے۔ لیکن اس بابِ تَفَعُّل کو دیکھو کہ اس میں کتنا لطف ہے۔ عربی گرامر کا مزہ خشک ملا کو نہیں مل سکتا جب تک کسی اللہ والے کی صحبت کا مزہ ایک زمانہ تک نہ اٹھاتے۔ بتائیے آپ نے کتنا مدرسہ میں پڑھا لیکن یہاں بابِ تَفَعُّل سے ترکِ معصیت میں کلفت اور تکلیف اٹھانے کی طرف کبھی ہن گیا تھا؟ آہ بس کیا کہوں ایسے علوم کی طرف بہت کم ذہن جاتا ہے کیونکہ گرامر پڑھتے تو ہیں مگر نفس کو نہیں گرتے ہیں۔ نمک کی کان میں گدھا اگر اپنے کو گرا دے اور مرے نہیں تو نمک کی کان میں، نمک کی صحبت میں رہ کر بھی نمک نہیں بنے گا۔ گرامر کے معنی ہیں جب گدھا گرا اور مر گیا تب نمک بننا شروع ہوگا۔ جب تک سانس لیتا ہے گا گدھے کا گدھا ہی ہے گا۔ جن لوگوں نے شیخ کے سامنے فنایتِ کاملہ حاصل نہیں کی وہ باوجود علم کے خام ہے، صاحبِ نسبت نہ ہو سکے لہذا اپنی شخصیت کو مٹاؤ فنا فی الشیخ ہو جاؤ۔ پھر دیکھو کیا ملتا ہے۔

وَعَاءُ وَضُوئِي عَاشِقَانَهُ حِكْمَتٌ | وَضُوئِي بَعْدِيهِ دُعَاؤُ اللَّهِ ثُمَّ اجْعَلْنِي
مِنَ التَّوَّابِينَ وَاجْعَلْنِي مِّنَ

الْمُتَطَهِّرِينَ آپ صلی اللہ علیہ وسلم نے اس لئے تعلیم فرمائی تاکہ بندوں کا باطن اور قلب بھی پاک ہو جائے کیوں کہ توبہ دل کی طہارت کا نام ہے پس وضو سے ہاتھ پیر دھونا ہمارے اختیار میں تھا لیکن دل تک ہمارا ہاتھ نہیں پہنچ سکتا، دل کو دھونا ہمارے اختیار میں نہیں تو جہاں بندہ کا اختیار نہ ہو وہاں دُعا کرنا

عبدیت ہے کہ مانگ لو اے خدا! وضو کر لیا، ہاتھ پیر دھو لئے یعنی جسم کے اعضاء دھو لئے لیکن میرا ہاتھ میرے دل تک نہیں پہنچ سکتا آپ اپنے کرم سے میرا دل بھی دھو دیجئے کیوں کہ دل اگر پاک نہیں تو ظاہری پاکی کا اعتبار نہیں ہے۔ علامہ آنوسی تفسیر روح المعانی میں فرماتے ہیں کہ:-

(فَإِنَّ حَقِيقَةَ الطَّهَارَةِ طَهَارَةُ الْأَسَدَارِ مِنْ
دَنَسِ الْأَغْيَارِ)

اصل طہارت یہ ہے کہ دل غیر اللہ سے پاک ہو جاتے، جس کا گھر ہے وہی ہے۔ جب دل پاک ہوتا ہے تو اللہ پاک ہے وہ پاک دل میں آتا ہے یعنی تجلی خاص سے متجلی ہوتا ہے ورنہ جسم کی پاکی تو ہندو بھی کر سکتا ہے۔ ایک ہندو دریا میں کود گیا اور نہا لیا تو اس کا جسم نجاستِ حسیہ سے پاک ہو گیا، پیشاب پاخانہ سب دھل گیا لیکن اللہ تعالیٰ نے مومن کو ایک امتیازی شان عطا فرماتی ہے جو کسی کافر کو نصیب نہیں۔ دشمنوں اور دوستوں میں کچھ فرق تو ہونا چاہیے۔ دوستوں کو امتیازی دُش دی جاتی ہے، امتیازی نعمت دی جاتی ہے۔ اس لئے طہارہ الاسرار یعنی باطن کی پاکی، غیر اللہ سے قلب کی پاکی مومن کی شان ہے لہذا حضور صلی اللہ علیہ وسلم نے ایمان والوں کے لئے وضو کے بعد دعا سکھائی کہ اب تمہیں اپنے مولیٰ کے سامنے پیش ہونا ہے تو جس طرح سے ایک لڑکی اپنے شوہر کے پاس بن سوار کے جاتی ہے کہ میری پیشی اس حالت میں ہو کہ شوہر مجھے پسند کر لے کیوں کہ اُسی کے ساتھ ساری زندگی کا گزارا ہے، روٹی کچرا مکان کا وہی سہارا ہے اور زندگی کا بیڑا شوہر کے ذریعہ ہی پار ہو گا لہذا اس کو سجا کر پیش کرتے ہیں جس کا نام جمانی بیوٹی پارلر

ہے اور سرورِ عالم صلی اللہ علیہ الہ وسلم نے اس دُعا کے ذریعہ ہم کو روحانی بیوٹی پارلر عطا فرمایا ہے کہ تمہارا جسم تو ونو کے ذریعہ پاک ہو گیا، اب تمہارا دل بھی غیر اللہ سے پاک ہو جائے تاکہ طہارتِ باطنی کے ساتھ، شانِ محبوبیت کی حالت میں اپنے مولیٰ کے سامنے پیش ہو جاؤ کہ تمہیں اللہ تعالیٰ پیار کر لے۔ ماں باپ چاہتے ہیں کہ بیٹی کو داماد پیار کر لے، حضور صلی اللہ علیہ الہ وسلم چاہتے ہیں کہ بندہ کو مولیٰ پیار کر لے۔

اکابر سے سُننا ہے کہ بعض بزرگوار پر
وُضُو کے وقت اہل اللہ کی خشیت
 وضو کرتے ہی خوف طاری ہو جاتا کہ

اب اللہ کے سامنے کھڑا ہونا ہے اس لئے وضو کرتے وقت گپ شپ کرنا، شور و غل کرنا ٹھیک نہیں ہے، یہ علامت اچھی نہیں ہے۔ وضو خانے میں آوازیں سُنتا ہوں جیسے پھیلی بازار۔ جب وضو شروع کرو اس وقت سے اللہ کی عظمت و ہیبت چہرے پر آجانی چاہیے کیونکہ اس وضو کے بعد ہم کو اپنے مولیٰ کے پاس کھڑا ہونا ہے، عظیم الشان مولیٰ کے پاس کھڑا ہونا ہے۔ خاموشی سے وضو کرو، جب شور و غل کرو گے تو وضو کی دُعا کم پڑھو گے کیونکہ زبان تو مشغول ہو گئی فضولیات میں۔
 میرے شیخ شاہ ابراہیم صاحبِ اہمیت
وَسَّعَ لِي فِي دَارِي كَ مَعْنٰ
 برکاتِ ہم نے فرمایا کہ دورانِ وضو حدیث سے ایک ہی دُعا ثابت ہے۔

(اللَّهُمَّ اغْفِرْ لِي ذَنْبِي وَوَسَّعْ لِي فِي دَارِي
 وَبَارِكْ لِي فِي رِزْقِي)

اے اللہ! میرے گناہوں کو معاف فرما دیجئے اور میرا گھر بڑا بنا دیجئے اور میرے

رزق میں برکت عطا فرمائیے۔

وَوَسَّعَ لِي فِي ذَارِيٍّ یعنی گھر کو وسیع بنانے کے دو معنی ہیں ایک تو یہ کہ ظاہری طور پر بڑا گھر ہو جائے اور دوسرے یہ کہ ہمارے گناہوں کو معاف فرما دیجئے کہ گناہوں سے ہمارے دل میں اندھیرا بے جس کی وجہ سے سارا عالم ضاقت علیہم الارض بما رجبہ کا مصداق ہے۔ گناہگار اور مجرم کو سارا عالم تنگ معلوم ہوتا ہے۔ جیسے میر صاحب کا شعر ہے۔

شب صحرا مہیب سننا

موت ہو جیسے زندگی پہ محیط

یا صدور گناہ سے دل کی

تنگ ہونے لگے فضائے بسیط

جب سارا عالم اس کو تنگ معلوم ہوتا ہے تو اس کو اپنا گھر کیسے بڑا معلوم ہوگا۔ اللہ تعالیٰ فرماتے ہیں میں جس سے ناراض ہوتا ہوں تو میری ناراضگی تو عرش پر ہوتی ہے مگر دو علامتوں سے دنیا میں اس کا ظہور ہوتا ہے۔

① ضَاقَتْ عَلَيْهِمُ الْأَرْضُ بِمَا رَحُبَتْ

پوری دنیا اس کو اندھیری لگتی ہے اور اتنی لمبی چوڑی زمین تنگ معلوم ہونے لگتی ہے۔ اس کا جینا جانوروں سے بھی زیادہ بدتر ہو جاتا ہے۔

② وَضَاقَتْ عَلَيْهِمُ أَنْفُسُهُمْ

اور وہ اپنی جان سے بیزار ہو جاتا ہے۔

عظمتِ شیخ کا حق | (وعظ کے دوران خاص احباب میں سے ایک صاحب دوسری طرف دیکھنے لگے تو حضرت والا نے تنبیہ فرمائی کہ)

تقریر کے دوران کسی اور طرف نہ دیکھا کرو۔ یہ بہت ہی تکلیف دہ بات ہے۔ جب تقریر کی جاتے تو کسی اور طرف کیوں دیکھتے ہو۔ تم کو اپنے بابا سے، اپنے شیخ سے کام ہونا چاہیے۔ اللہ تعالیٰ کو تمہاری یہ اداسند نہیں آئے گی۔ شیخ کی عظمت کی کمی کی یہ دلیل ہے۔ اللہ تعالیٰ کا شکر ہے۔ الحمد للہ میں جب اپنے شیخ کی بات سنتا ہوں تو کسی کو نہیں دیکھتا کہ کون کہاں بیٹھا ہوا ہے۔

حال میں اپنے مست ہوں غیر کا ہوش ہی نہیں

رہتا ہوں میں جہاں میں یوں جیسے یہاں کوئی نہیں

اب بتاویہ ادا شیخ کو پسند آسکتی ہے کہ شیخ تو آپ کی طرف متوجہ ہو اور آپ دوسری طرف دیکھ رہے ہوں۔ اس لئے بزرگوں نے فرمایا بد نظری کے حرام ہونے کی ایک وجہ یہ بھی ہے کہ اللہ تعالیٰ تو آپ کو دیکھ رہے ہیں اور آپ ادھر ادھر زید اور بکر کو دیکھ رہے ہیں۔ اللہ چاہتے ہیں کہ بندہ بس مجھے دیکھے۔ دیکھو جسم کی حرکات سکناات باطن کی غماز ہوتی ہیں۔ جتنا زیادہ شیخ سے متعلق ہوگا اتنا زیادہ کسی کو کوئی نظر نہیں آئے گا۔ اگر مرنے سے صحیح اور قوی متعلق ہے تو اپنے مرنے ہی کی طرف دیکھے گا اور رہبر کے علاوہ زمین پر آپ کو کچھ نظر نہ آنا چاہیے جس طرح حج کے زمانہ میں عورتیں اپنے شوہر کا دامن پکڑے رہتی ہیں تاکہ گم نہ ہو جائیں۔ اس لئے جب شیخ مخاطب ہو تو اللہ کے لئے کہتا ہوں کہ اگر کچھ حاصل کرنا ہے تو کسی طرف مت دیکھو چاہے بادشاہ بھی بیٹھا ہو۔ شیخ کے سامنے بادشاہ کی کیا حقیقت ہے۔

جس کے دل میں اپنے شیخ کی محبت اور عظمت وقت کے سلاطین سے زیادہ
نہ ہو تو سمجھ لیجئے یہ مرید عاشق صادق نہیں ہے۔

محبوبیت عند اللہ کے دوام کا طریقہ | تو وضو کی دُعا کے متعلق اللہ تعالیٰ
نے مجھے یہ عظیم عطا فرمایا کہ

مُتَطَهِّرِينَ بِأَبِ تَفَعُّلٍ سے ہے یعنی تکلیف اٹھا کر طہارت حاصل کرو،
طہارت قلبیہ بھی طہارتِ قالبیہ بھی، دل بھی پاک ہو جسم بھی پاک ہو، تو اس کا فائدہ
کیا ملے گا؟ تم چوبیس گھنٹے اللہ کے محبوب رہو گے۔ یہ نہیں کہ وضو کے وقت
یہ دُعا پڑھ لی اور نماز کے وقت تک پاک صاف رہے لیکن جب مارکیٹ گئے
کافٹن گئے، الفسٹن اسٹریٹ گئے تو نظر خراب کر لی اور تمھاری طہارت متاثر
ہو گئی تو جب طہارتِ باطنی سے اور توبہ کی برکت سے محبوبیت میں جو جگہ ملی
تھی جب بھی توبہ کے دائرے سے اور طہارت کے دائرے سے خروج اختیار کر دو گے
دائرۂ محبوبیت سے بھی تمھارا خروج ہو جائے گا، اس وقت گناہ کی حالت میں
تم اللہ کے پیارے نہیں رہو گے۔ دیکھا آپ نے طہارت اور توبہ کا یُحِبُّ
سے کیا جوڑ لگا کہ اللہ تعالیٰ تم کو محبوب رکھتے ہیں جب تک تم دائرۂ توبہ سے
اور دائرۂ طہارت سے خروج اختیار نہیں کرتے اور اللہ تعالیٰ نے مضارِعِ اَسْمَالِ
فرمایا جو حال اور استقبال کے لئے ہوتا ہے یعنی زندگی بھر جب تک تم توبہ کرتے
رہو گے تو ہماری محبوبیت سے تمھارا خروج اور (EXIT) نہیں ہو گا۔ کیونکہ
ساؤتھ افریقہ کے علماء بیٹھے ہیں ان کی مادری زبان انگریزی ہے اس لئے
تھوڑا سا انگریزی لفظ بول دیتا ہوں۔ تو آپ لوگ بتائیے آپ کیا چاہتے ہیں کہ

ہم ہر وقت اللہ تعالیٰ کے پیارے رہیں یا کبھی پیارے رہیں اور کبھی غیر پیارے رہیں، یعنی کبھی پیارے رہیں اور کبھی اللہ تعالیٰ کے پیارے سے محروم رہیں۔ تو جب پیار و انہمی چاہتے ہیں تو یہ دونوں صفت اپنے اندر پیدا کر لیجئے۔

① تَوَابِین کی ② مُتَطَهِّرِین کی

مُتَطَهِّرِین کے بارے میں مفسرین لکھتے ہیں کہ یہاں مُراد طہارتِ باطنی اور طہارتِ قلب ہے کیوں کہ اصل طہارت یہ ہے کہ غیر اللہ سے ہمارا فاصلہ رہے کسی طرح سے بھی ہمارا قلب ایک اعشاریہ، ایک ڈگری بھی اللہ سے نہ ہٹے۔ جہاں ہٹنے کا اثر محسوس ہونے لگے اور دیکھے کہ کسی حسین کی طرف دل جھکا جا رہا ہے وہاں سے راہ فرار اختیار کرو۔ جب تک اس کے ٹارگٹ اور اس کے محاذات سے آگے نہیں بڑھو گے تمہارے قلب کا قبضہ صحیح نہیں ہے گا۔ یہ فَفِرُّوْا اِلٰی اللہ کی تفسیر ہے کہ غیر اللہ سے بھاگو اور غیر اللہ سے ہر وہ چیز مُراد ہے جس سے آپ کے قلب کا قبضہ متاثر ہو اور ایک اعشاریہ بھی اللہ سے دور ہو۔ جو دل اللہ تعالیٰ سے ایک اعشاریہ بھی دور نہ ہو گا ایسے دل کو اپنی ذات پاک سے اللہ تعالیٰ ایسے چپٹالیں گے کہ سارا عالم اُسے ایک اعشاریہ اپنی طرف مائل نہ کر سکے گا۔ بتاؤ یہ علم عظیم پیش کر رہا ہوں یا نہیں؟ جس کی قسمت میں اللہ کی محبت ہوتی ہے وہ اپنے شیخ کی باتوں کو عظمت و محبت سے سُنتا ہے۔ آپ سارے عالم کی خانقاہوں میں پھرو پھرو پھرو اس فقیر کی تقریریں سنو تو ان شاء اللہ تعالیٰ ثَمَّ اِنْ شَاءَ اللہ تعالیٰ محسوس کرو گے کہ بزرگوں کی نظر اس فقیر پر کیا اثر رکھتی ہے۔

اسی طرح استغفار اور توبہ ایک چیز نہیں ہے۔ تو استغفار اور توبہ میں کیا فرق ہے؟ استغفار کہتے ہیں کہ جن گناہوں کی وجہ سے ہم اللہ سے دُور ہو گئے، خدا کے قُرب سے محروم ہو گئے اور ہماری حضورِ دُوری میں تبدیل ہو گئی، منزلِ قُرب سے منزلِ غضب میں جا پڑے تو اس دُوری کے غم اور عذاب کی وجہ سے ندامت کے ساتھ اپنی اس نالافتی سے مُعافی چاہنا یہ استغفار کا مفہوم ہے کہ آہ گناہ کر کے ہم اپنے اللہ سے کیوں دور ہوئے، نہ ہم گناہ کرتے نہ قُرب سے محروم ہوتے۔ معلوم ہوا کہ ماضی کے گناہوں پر ندامت سے مُعافی مانگنے کا نام استغفار ہے اور توبہ کیا ہے؟ توبہ کے معنی رجوع الی اللہ کے ہیں۔ ملا علی قاری رحمہ اللہ نے مرقاة میں لکھا ہے جو مشکوٰۃ کی عربی زبان میں شرح ہے گیارہ جلدوں میں کہ تَوَابُونَ کے معنی رَجَاعُونَ کے ہیں یعنی کثیر الرجوع الی اللہ جس کا ترجمہ میرے قلب کو اللہ تعالیٰ نے عطا فرمایا کہ گناہ سے تم اللہ سے جتنی دُور ہو گئے تھے پھر اپنے اللہ کے پاس واپس آ جاؤ، اپنے مرکز اور مستقر سے بھاگ گئے تھے پھر منزلِ جاناں پر آ جاؤ، منزلِ محبوب پر آ جاؤ، پھر منزلِ مولیٰ پر آ جاؤ، پھر اپنے قلب کو اللہ کے قدموں میں ڈال دو۔ خلاصہ یہ ہے کہ توبہ نام ہے اللہ کے پاس واپس لوٹ آنا، گناہوں کی وجہ سے جس مقامِ قُرب سے بندے دُور ہو گئے تھے پھر اسی مقام پر واپس لوٹ آنا۔ رجوع الی اللہ کا نام توبہ ہے کہ گناہوں سے دُوری کو ندامت کے ساتھ حضورِ سے بدلِ کرمیہ عمر کرنا کہ اے اللہ آئندہ کبھی آپ کو ناراض نہیں کریں گے، آئندہ کبھی آپ سے دُور نہیں ہوں گے، آپ کے دامنِ رحمت سے چپٹ جائیں گے اور آپ کی آغوشِ رحمت میں

لیٹ جاتیں گے۔ آپ کے قدموں میں سر رکھ دیں گے اور آئندہ ہمیشہ تقویٰ سے رہیں گے اور کبھی آپ کو ناراض نہیں کریں گے۔ اس کا نام توبہ ہے۔ اب فرق معلوم ہو گیا؟ استغفار ماضی کی تلافی کرتا ہے اور توبہ عزم علی التقویٰ سے مستقبل روشن کرتا ہے۔

لفظ تَوَابِیْن کے نزول کی حکمت | اور اصطلاح میں تَوَابِیْن کی تین قسمیں ہیں۔ محدثین کی شرح

سے پیش کر رہا ہوں۔ اللہ تعالیٰ نے فرمایا کہ اللہ تَوَابِیْن کو محبوب رکھتا ہے۔ سوال یہ ہے کہ تاہن کیوں نہیں فرمایا۔ جواب یہ ہے کہ جب تم کثیر الخطا ہو تو تم کو کثیر التوبہ ہونا چاہیے، جب تمھارا بخار تیز ہے تو جیسا مرض ویسی دوا۔ جب تم نے خطائیں زیادہ کی ہیں تو زیادہ توبہ کرنے میں تم کو کیا رکاوٹ ہے؟ اسی لئے فرمایا کہ میں محبوب رکھتا ہوں کثرت سے توبہ کرنے والوں کو کیونکہ جو کثیر الرجوع نہیں ہیں وہ ہماری جدائی کا احساس بھی زیادہ نہیں رکھتے، وہ ہم سے کچھ فاصلے بھی رکھتے ہیں۔ اسی لئے پریشانی میں ہیں اور اسی لئے جلدی توبہ بھی نہیں کرتے کہ دو چار گناہ اور کر لیں، ہر بس اسٹاپ پر گناہ کے مزے لوٹ کر جاتیں، پھر شام کو گھر آکر توبہ کر لیں گے کیوں کہ اگر ایک اسٹاپ پر توبہ کر لیں گے تو اگلے اسٹاپ پر مزہ کیسے ملے گا؟ بتاؤ یہ کس قدر حکیمانہ ہے اور تصوف کی روح ہی نہیں ہے اس ظالم کے اندر۔ یہ حق تعالیٰ کی جدائی پر صبر کرنے والا، حرام لذت سے مزے اُڑانے والا، بہت ہی نامناسب مزاج رکھنے والا غیر شریفانہ ذوق رکھتا ہے۔

ولایتِ عامہ اور ولایتِ خاصہ | اب رجوع الی اللہ کی تین قسمیں ہیں
اور جب شانِ محبوبیت ہماری توبہ

یعنی رجوع الی اللہ سے متعلق ہے تو محبوبیت کی بھی تین قسمیں ہو جائیں گی، اللہ
کے پیاروں کے تین قسمیں ہو جائیں گی۔ ایک عوامی پیار، کہ اللہ ہر مومن کو پیار دیتا
ہے۔ جیسے فرمایا:

(اللَّهُ وَلِيُّ الَّذِينَ آمَنُوا)

اللہ ہر ولی کو پیار کرتا ہے، ہر مومن کا ولی ہے۔

مگر یہ ولایتِ عامہ ہے۔ جو تقویٰ سے رہتے ہیں وہ خاص ولی ہیں، ان کی دوستی
کا معیار بلند ہو جاتا ہے، مومن متقی ولی خاص ہوتا ہے لیکن ہر مومن کو ولی فرمایا
اگرچہ گناہگار ہو مگر میرے دائرۂ دوستی سے خارج نہیں ہے، بوجہ کلمہ اور ایمان
کے کچھ نہ کچھ دوستی یعنی ولایتِ عامہ تو حاصل ہے۔ اللَّهُ وَلِيُّ الَّذِينَ آمَنُوا
میں تقویٰ شامل نہیں ہے۔ ولایتِ خاصہ تقویٰ پر موقوف ہے جس کی دلیل
الَّذِينَ آمَنُوا وَكَانُوا يَتَّقُونَ ہے اور فرمایا:

(اللَّهُ وَلِيُّ الَّذِينَ آمَنُوا يُخْرِجُهُم مِّنَ الظُّلُمَاتِ
إِلَى النُّورِ)

فرماتے ہیں میری ولایت اور دوستی کا معیار اور علامت یہ ہے کہ اللہ تعالیٰ ان
کو اندھیروں سے نکالتا رہتا ہے فی الحال بھی اور مستقبل میں بھی۔ ظلمات جمع ہے
اور نور واحد ہے۔ اللہ تعالیٰ نے اندھیرے کو جمع اور نور کو مفرد کیوں نازل فرمایا
اس کی وجہ علامہ آلوسیؒ سید محمد مودبغدادی رحمۃ اللہ علیہ رُوح المعانی میں فرماتے ہیں:

(جَمَعَ الظُّلُمَاتِ لِكَثْرَةِ فُنُونِ الضَّلَالِ)

ظلمات کو جمع نازل فرمایا کیونکہ گمراہی کی بہت قسمیں ہیں۔ گمراہی گمراہی اور ہے۔ فسق کی گمراہی اور ہے، زنا کی اور ہے، بدنظری کی اور ہے، تکبر کی اور ہے۔ پس چونکہ گمراہی کی بے شمار طرحیں اور اقسام ہیں اس لئے اللہ تعالیٰ نے ظلمات کو جمع نازل فرمایا اور نور کو واحد نازل فرمایا۔ لَوْحَدَةِ الْحَقِّ کیونکہ حق ایک ہوتا ہے۔

تو میں کہہ رہا تھا جتنی تَوَابُؤُن کی قسمیں ہوں گی توبہ کی بھی اتنی ہی قسمیں ہیں اور اتنی ہی محبوبیت کی قسمیں لازمی ہو جائیں گی۔ تو اب سُنئے توبہ کی تین قسمیں ہیں۔

توبہ کی تین قسمیں | ① تَوْبَةُ الْعَوَام ② تَوْبَةُ الْخَوَاص ③ تَوْبَةُ اخِصِ الْخَوَاص۔

تو اللہ تعالیٰ کی محبوبیت کی بھی تین قسمیں ہو جائیں گی۔

① محبوبیتِ عامہ سے محبوبِ عام ② محبوبِ خاص

③ محبوبِ اخصِ الخواص

یعنی اللہ کا پیار عوامی والا اور اللہ کا پیار علی الخواص اور اللہ کا پیار اخص الخواص والا یعنی اللہ کے پیارے پھر خاص پیارے پھر خاص میں بھی اخص الخواص۔ آپ لوگ اللہ تعالیٰ کا کون سا پیار چاہتے ہیں اخص الخواص والا، سب سے اعلیٰ والا یا اونہی معمولی؟ دیکھو ایک دن مرنا ہے۔ اگر اعلیٰ درجہ کے پیار کو نہیں پاؤ گے تو پچھتا نا پڑے گا لہذا جس دنیا پر مر رہے ہو اور جس کی وجہ سے اخص الخواص والا پیار حاصل نہیں کر رہے ہو کہ میں نہایت بڑی (مصروف) ہوں تو سمجھ لو جن پر بڑی ہو یہ سب

چھوٹنے والے ہیں بیوی ہو، بچہ ہو، سموسہ ہو، پاڑ پربانی ہو۔ مرنے کے بعد کوئی مردہ سیٹھ ایسا ہے جو ایک قطرہ چلتے یا کھن کی ایک ڈلی نکل لے میں ایک ہزار روپیہ اس کو انعام دوں گا اگر کوئی مردہ کھن کی ایک ٹکیہ نکل لے اور مردہ تو لے گا نہیں اس کے وارث کو دوں گا۔

توبہ کی پہلی قسم کا نام ہے۔

توبہ کی پہلی قسم

الرَّجُوعُ مِنَ الْمَعْصِيَةِ إِلَى الطَّاعَةِ

توبہ عوام یہ ہے کہ گناہ چھوڑ دے اور اللہ کی فرماں برداری میں لگ جاتے۔ مولانا عبد الحمید صاحب کا افریقہ سے فون آیا کہ یہاں دو سو متمکف ہمارے پاس ہیں او جب مجلس کرتا ہوں تو تین سو ہو جاتے ہیں اور لکھنؤ تک کے علماء آتے ہوتے ہیں، موزنبیق اور دوسرے ملکوں کے علماء آتے ہوتے ہیں اور میرے ہاتھ پر بیعت ہو لے ہیں۔ کہنے لگے ڈرتا ہوں کہ دل میں بڑاتی نہ آ جاتے۔ میں نے کہا آپ شکر ادا کریں، تشکر اور تکبر میں تضاد ہے۔ تشکر کریں گے تو اللہ کا قرب ملے گا تکبر سے بعد ہوتا ہے اور تشکر سے قرب ہوتا ہے اور بعد اور قرب میں تضاد ہے اور اجتماع ضدین محال ہے۔ یہ میرا ٹیلی فونک خطاب ہے۔ تکبر ہمیشہ ظالم اور احق کو ہوتا ہے جو اللہ کا شکر ادا نہیں کرتا۔ اللہ سے نظر ہٹ کر اپنی صفت پر اس کی نظر آ جاتی ہے۔ شکر سے اللہ کی صفت قرب اس کو عطا ہو تو ناممکن ہے کہ اس میں تکبر بھی آ جائے چونکہ تکبر نام ہے بندہ کا اپنے مولیٰ سے غافل ہو کر اپنی کسی صفت پر نظر کرنا کہ میں ایسا ہوں اس لئے دوسروں سے برتر ہوں۔ جیسے ایک شخص دعویٰ کرتا ہے کہ آپ میرے محبوب ہیں اور میں آپ کے حسن و جمال پر

فدا ہوں۔ اس کے بعد پھر آئینہ لے کر کہتا ہے کہ آپ کا تمام حسن جمال اور شان کمال تسلیم مگر واہ لے میری ناک اور واہ لے میرا کتانی چہرہ اور واہ لے میری پتلی کمر جوہ کہاں ہے کس طرف ہے اور کدھر ہے

کا مصداق ہے۔ ایسے عاشق کو محبوب بھی ایک جوتا مارے گا، کہے گا کہ تم مجھ پر عاشق ہو تو میری خوبیوں سے نظر ہٹا کر اپنی خوبی کیوں دیکھتے ہو؟ تو مولیٰ سے نظر ہٹا کر اپنی خوبی دیکھنے والا احق ہے اور احمق ہمیشہ متکبر ہوتا ہے۔

تو عوام کی توبہ کا نام ہے۔ **الرَّجُوعُ مِنَ الْمَعْصِيَةِ إِلَى الطَّاعَةِ** جو گناہوں کو چھوڑ کر فرماں بردار ہو گئے اور ان کی توبہ سے اللہ تعالیٰ نے ان کو محبوب بنا لیا یہ توبۃ العوام ہے پس جو توبۃ العوام تک ہے گا اس کو اللہ تعالیٰ کی طرف سے عام لوگوں والا پیار اور محبت ملے گی۔

توبہ کی دوسری قسم | اس کے بعد توبۃ الخواص ہے۔ وہ کیا ہے؟ **الرَّجُوعُ مِنَ الْغَفْلَةِ إِلَى الذِّكْرِ**۔

یعنی فرمانبرداری تو پہلے ہی تھے مگر اپنے شیخ کا بتایا ہوا ذکر و تلاوت سب بھول گئے تھے لیکن پھر چونکے اور دوبارہ اللہ کو یاد کرنا شروع کر دیا۔ ذکر کی قصار نہیں ہے ندامت کافی ہے۔ ذکر چھوٹ گیا تو اب پھر شروع کر دو، اللہ کی یاد سے پھر جان میں جان آ جائے گی۔

مدّت کے بعد پھر تری یادوں کا سلسلہ

اک جسم ناتواں کو توانائی دے گیا

اللہ کے ذکر کا نغمہ روح کا فاقہ ہے۔ اس بات کو یاد رکھو۔ میں نے جن کو توبہ بار

ذکر بتایا ہے اگر کسی دن بہت تھک گئے ہو تو دس دفعہ **ہی لَا إِلَهَ إِلَّا اللَّهُ** پڑھ لو اور دس مرتبہ **اللہ اللہ** کر لو۔ آپ کہیں گے دس سے کیا ہوگا۔ ایک پر دس کا وعدہ ہے آپ کا سو پورا ہو جائے گا۔ بھتی دس دفعہ **ہی لَا إِلَهَ إِلَّا اللَّهُ** اور دس دفعہ **اللہ اللہ** کرنا کیا مشکل ہے لیکن نافع نہ کرو۔ آپ سفر پر جاتے ہیں جب کھانا نہیں کھاتے یا کھانا نہیں ملتا تو آپ ایک پیالی چائے بسکٹ لیتے ہیں یا نہیں کہ کمزوری نہ ہو تو یہاں ایک پیالی چائے ایک بسکٹ آپ کو کمزوری سے بچانے کے لئے کافی ہے اس لئے دس دفعہ **اللہ** کا نام لے لو تاکہ روحانی کمزوری تو نہ آئے بس دس دفعہ **ہی لَا إِلَهَ إِلَّا اللَّهُ** پڑھ کر سو جاؤ۔ ہم یہ کہتے ہیں کہ اے خدا ہمارے جسم و قلب و ناتواں کو اس طرح چھپا لے کہ اگر ہم آپ کو ٹھونکا بھی چاہیں تو ٹھونک نہ سکیں۔

بھلانا ہوں پھر بھی وہ یاد آئے ہیں

بزرگوں نے لکھا ہے کہ جو تعلق مچھلی کو پانی سے ہے وہی اللہ کے عاشقوں کو اللہ سے ہے۔ اگر چھوٹی مچھلی سے کہا جائے کہ دریا میں بڑے بڑے گھریال اور مگر مچھ آتے ہوتے ہیں اور بڑی مچھلیاں بھی آتی ہوتی ہیں جو تم کو کھا جائیں گی لہذا تم کچھ دین خشکی پر گزار لو۔ پانی سے ہٹ کر ہمارا ایک ہٹ (HUT) ہے، ہمارا ہٹ میں آ جاؤ تو مچھلی کہے گی اگر ہم پانی سے ہٹ جائیں گے تو آپ کے ہٹ میں رہنے کے قابل بھی ہم نہیں رہیں گے۔ پانی نہ لے ہے گا تو آپ کے ہٹ کو کیا کریں گے، ہم تو زندگی ہی سے ہٹ جائیں گے۔ اگر مچھلی سے کوئی کہے کہ پانی کے ساتھ گستاخی نہ کرو یہاں لیٹرین نہ بناؤ اور زیادہ ٹھنڈ میں مت پھر و بھیں

تم کو کھانسی نزلہ نہ ہو جائے تو مچھلی کہے گی اے انٹرنیشنل بے وقوف تم نے اپنی زندگی میں کبھی مچھلی کو کھانستے دیکھا ہے اور اپنے باپ داداؤں سے بھی پوچھ لو کہ کسی مچھلی کو کبھی کھانسی آتی ہے، کبھی شربتِ نزلہ زکام پلایا ہے اس کو۔ اب رہ گیا بڑی مچھلیاں چھوٹی کو نکل جائیں گی تو چاہے کچھ ہو، باہر تو موت یقینی ہے اور یہاں موت یقینی نہیں ہے، ممکن ہے نہ نکلیں۔ لیکن پانی کے باہر یقینی موت کو دیکھ کر ہم پانی سے نہیں نکلیں گے۔ اسی طرح اللہ کا دریائے قربِ مومن کی حیات ہے اور دریائے قرب سے باہر گناہ میں یقینی موت ہے اس لئے گناہ سے بچنے میں ساری زندگی بے کیف اور پریشان رہنا یہ پریشانی ہماری حیات کا سبب ہے اور اللہ کی رحمت کے نزول کا سبب ہے اور گناہ کرنے سے سکون اور لذت یہ اللہ کی لعنت کا ذریعہ ہے لہذا ہم گناہ کی لعنت نہیں لیں گے۔ نہ دیکھیں گے نہ دیکھیں گے انہیں ہرگز نہ دیکھیں گے

کہ جن کو دیکھنے سے رب مرانا راض ہوتا ہے

گجراتی کے پاس گجراتی شیطان ہوتا ہے اور عرب کے پاس عرب شیطان۔ جس ملک کا انسان ہوتا ہے اسی ملک کا شیطان بھی ہوتا ہے لہذا گجراتی سے کہتا ہے کہ دیکھو تمھارے اسٹور میں وہ لڑکی ہے تم کو بہت مجا (مزہ) آئے گا ایک نظر دیکھ تو کہہ اللہ نے کیا ڈیزائن بنایا ہے۔ ایک صاحب نے لکھا کہ میں حسینوں کو دیکھ کر اللہ کی معرفت حاصل کرتا ہوں کہ واہ رے اللہ کیا شان ہے آپ کی! لہذا دنیا کے جتنے حسین ہیں یہ سب آئینہ جمالِ خداوندی ہیں ان کے آئینہ میں اللہ کا جمال دیکھتا ہوں۔ حکیم الامت نے کیا جواب لکھا کہ آئینہ ہونا تسلیم

مگر یہ آتش آتینے ہیں جل کر خاک ہو جاؤ گے، نہ تم رہو گے نہ تمہارا ایمان رہے گا۔ لہذا تقویٰ سے رہو، تقویٰ سے رہنے میں جو مصائب آئیں انہیں لبیک کہو۔ اللہ کا وعدہ ہے؛

(وَمَنْ يَتَّقِ اللَّهَ يَجْعَلْ لَهُ مِنْ أَمْرِهِ يُسْرًا)
جو اللہ سے ڈر کر رہتا ہے، گناہ سے بچتا ہے اللہ اس کے کام کو آسان کر دیتے ہیں۔

اہل اللہ کے کاموں میں آسانی کا راز | اب جو بات کہنا چاہتا ہوں شاید کسی تفسیر میں پاؤ گے کہ اللہ تعالیٰ اپنے عاشقوں اور دوستوں کے مشکل کام کو کیوں آسان کر دیتے ہیں اس کا کیا راز ہے تو راز سنئے۔ ایک دوست ہمارے پاس یا آپ کے پاس روزانہ آتا ہے، تھوڑی دیر بیٹھتا ہے۔ چھ مہینے تک آیا پھر آنا بند کر دیا تو آپ اپنا آدمی بھیجتے ہیں کہ دیکھو کیا بات ہے، نہ معلوم کس مشکل میں مبتلا ہو گیا ہے تو اس کا آنا آپ کو پیارا اور محبوب تھا۔ معلوم ہوا کہ وہ کسی مقدمہ میں پھنس گیا ہے تو اگر آپ مال دار ہیں تو فوراً کہیں گے کہ مقدمہ لڑو، وکیل کا خرچہ ہم دیں گے۔ جو کچھ آپ کے اختیار میں ہو گا آپ اس کو نجات دلائیں گے اور کہیں گے کہ تم آیا کرو تمہارا مشکل کام ہم ان شاء اللہ تعالیٰ آسان کر دیں گے۔ تمہارے نہ آنے سے مجھے دکھ ہوتا ہے۔ اسی طرح جب بندہ روزانہ اللہ کو یاد کرتا ہے لیکن پھر کسی مشکل میں پھنس جاتا ہے اور ذکر ناغہ کر دیتا ہے تو اللہ تعالیٰ کی رحمت اس کو تلاش کرتی ہے اور اس کے مشکل کاموں کو آسان کر دیتی ہے۔ پس یہ

لہ سورة الطلاق آیت ۴

اگر پانی کو ڈھونڈتے ہیں تو پانی بھی اپنے پیاسوں کو تلاش کرتا ہے۔ ہم تنہا نہیں ہیں اللہ تعالیٰ ہمیں پیار کرتے ہیں تبھی تو ہم ان کو پیار کرتے ہیں۔

يُحِبُّهُمْ وَيُحِبُّونَهُ | محبت دونوں جانب سے ہے لیکن **يُحِبُّهُمْ** پہلے ہے **يُحِبُّونَهُ**

بعد میں ہے۔ تنہا بندہ اللہ سے پیار نہیں کرتا، پہلے اللہ اپنے بندے سے پیار کرتے ہیں۔ **يُحِبُّهُمْ وَيُحِبُّونَهُ** اس کی دلیل ہے اور اپنی محبت کو مقدم کر کے بتا دیا کہ اے صحابہ تم جو محبت کرتے کرتے اپنی جانیں دے رہے ہو، مجھ پر قربان ہو، قبر میں اتر رہے ہو یہ کوئی تمہارا کمال نہیں ہے بلکہ یہ میری محبت کا فیضان ہے۔ یہاں تفسیر روح المعانی کا جملہ نقل کرتا ہوں کہ **يُحِبُّهُمْ** کو کیوں مقدم فرمایا، اللہ اپنی محبت کو پہلے کیوں بیان کر رہے ہیں صحابہ کی محبت کو بعد میں بیان کر رہے ہیں اس کی وجہ کیا ہے؟ علامہ آوسی فرماتے ہیں کہ وجہ یہ ہے **لِيَعْلَمُوا أَنَّهُمْ يُحِبُّونَ رَبَّهُمْ** بفیضانِ مَحَبَّةِ رَبِّهِمْ تاکہ صحابہ جان لیں کہ ان کی محبت جو ان کو اپنے رب کے ساتھ ہے یہ دراصل ان کے رب کی محبت کے فیضان سے ہے چونکہ اللہ تعالیٰ ان سے محبت کرتے ہیں اس لئے یہ اللہ سے محبت کر رہے ہیں اور آگے فرمایا **ذَلِكَ فَضْلُ اللَّهِ** یہ میرا فضل ہے۔ اللہ تعالیٰ کے فضل سے رجوع جہانی بھی ہے اور اللہ تعالیٰ کے فضل سے رجوع باطنی بھی ہے۔ لہذا محبت میں جب ترقی محسوس کرو تو سمجھ لو کہ یہ مالک کا فضل ہے۔

فضل کے ایک اور معنی | اور روزی کو بھی اللہ تعالیٰ نے فضل فرمایا
(وَابْتَغُوا مِنْ فَضْلِ اللَّهِ)

جُمعہ کی نماز ہو گئی اب جاؤ مارکیٹ دکان کھول سکتے ہو، دکان کھولنا جائز ہے لہذا
جاؤ اور اللہ کے فضل سے کچھ حاصل کر لو، بہت بڑا مالدار بننے کی کوشش مت
کرو، اپنی ضروریات بھر کھاؤ جس سے تمہارا گزارہ ہو جائے، یہ نہیں کہ ساری
دنیا تم ہی سمیٹ کے بیٹھ جاؤ، اتنا زیادہ بڑی نہ ہونا کہ نماز ہی غائب کر دو تو
فضل یہاں بھی ہے اور مسجد سے نکلتے وقت بھی فضل کا سوال ہے۔

(اللَّهُمَّ إِنِّي أَسْأَلُكَ مِنْ فَضْلِكَ)

کہ اے اللہ مسجد میں روحانی طور پر تو غدار ہم نے حاصل کر لی؛

ذَلِكَ فَضْلُ اللَّهِ يُؤْتِيهِ مَنْ يَشَاءُ

مگر آپ نے پیٹ بھی تو بنایا ہے اب ہم کو چاہئے انڈا کھن بھی دے دیجئے۔
فضل سے مراد یہاں رزق ہے۔

التَّحِيَّاتُ کے متعلق علومِ نافعہ | اور مسجد میں داخل ہونے
کی دُعا؛

(اللَّهُمَّ افْتَحْ لِي أَبْوَابَ رَحْمَتِكَ)

اے اللہ اپنی رحمت کے دروازے کھول دے۔

تو یہاں مراد کون سی رحمت ہے؟ نماز معراج المؤمنین ہے اور حضور صلی اللہ علیہ وسلم
کو جب معراج عطا ہوئی تو حضور صلی اللہ علیہ وسلم نے اپنی عبادت پیش کی
التَّحِيَّاتُ لِلَّهِ میری تمام قلبی عبادت اے اللہ آپ کے لئے خاص ہے

لہ سورہ المائدہ آیت ۵۴

وَالصَّلَوَاتُ اور بدنی عبادت بھی آپ کے لئے خاص ہے وَالطَّيِّبَاتُ اور مالی عبادت بھی آپ کے لئے خاص ہے۔ تو معراج کے وقت جب اللہ کے پاس حاضر ہوئے تین قسم کی عبادات نبی نے پیش کی ہیں اور نبی کہاں سے پیش کرتے اللہ نے سکھایا کہ یہ کچھ تو اللہ نے حضور صلی اللہ علیہ وآلہ وسلم کو سکھایا اور حضور صلی اللہ علیہ وآلہ وسلم نے ہم کو سکھایا کہ التَّحِيَّاتُ قلبی عبادات وَالصَّلَوَاتُ بدنی عبادت وَالطَّيِّبَاتُ مالی عبادت سب اے خدا آپ پر فدا ہیں تو اللہ تعالیٰ نے تین عبادات سکھائیں اور اس اولے بندگی پر تین قسم کی عطائے خواجگی ہے۔ وہ کیا ہے؟

(الْسَّلَامُ عَلَيْكَ أَيُّهَا النَّبِيُّ)

اے نبی تم نے پہلی عبادت قلبی مجھ پر فدا کی تو میری طرف سے پہلا انعام میرا سلام لے لو اور اَلْسَّلَامُ عَلَيْكَ اس لئے کہہ رہا ہوں کہ آپ ہمیشہ سلامت رہیں گے ایسا کبھی نہیں ہو سکتا کہ کبھی سلامتی ہو کبھی نہ ہو، میں دائمی سلامتی دیتا ہوں۔ آپ ہمیشہ سلامت رہیں گے کیونکہ خیر کے بدلے میں خیر ملی اور اس کے بعد آپ کی بدنی عبادت پر کیا ملے گا وَرَحْمَةُ اللَّهِ نماز آپ کی بدنی عبادت ہے لہذا بدنی عبادت پر میری رحمت ہے کیونکہ آپ نے اپنے جسم کو ہماری عبادت میں لگا دیا، ہم آپ کی اولے بندگی دیکھ رہے ہیں کہ کبھی قیام میں آپ ہمارے سامنے کھڑے ہیں، کبھی رکوع میں جھک رہے ہیں کبھی سجدے میں سر رکھ کر مجھ پر فدا ہو رہے ہیں لہذا آپ پر رحمت کی بارش عطا کروں گا۔ وہی رحمت نبی کریم صلی اللہ علیہ وآلہ وسلم نے ہم کو دی کہ جب تم مسجد کو جاؤ تو نماز

تھھاری معراج ہے لہذا تمھارے نبی نے جو رحمت پائی ہے میری رحمت نہیں جاتی
کہ میرا اُمتی محروم ہے بلکہ چاہتا ہوں کہ یہ رحمت میری اُمت بھی پا جائے لہذا
مسجد میں داخلہ کے وقت اس نبی رحمت نے سکھا دیا کہ کہو:

(اَللّٰهُمَّ افْتَحْ لِيْ اَبْوَابَ رَحْمَتِكَ)

بدنی عبادت کے بعد جو مالی عبادت آپ نے پیش کی کہ وَالطَّيِّبَاتُ اِلَی اللہ
میرا سب مال آپ پر فدا ہو اس پر میری طرف سے انعام ہوگا وَبَرَکَاتُہ
دیکھتے قلبی عبادت پر سلامتی مُفرد ہے، بدنی عبادت پر رحمت مُفرد ہے مگر مالی
عبادت پر برکت مُفرد نہیں بَرَکَاتُہ فرمایا جو برکت کی جمع ہے اور برکت
کے معنی کیا ہیں؟ فیضانِ رحمتِ الہیہ یہ برکت کی تعریف ہے کہ اے بندے تو
نے ہم پر مال خرچ کیا لیکن ہماری طرف سے تجھ پر برکت نہیں بلکہ برکات، بے شمار
رحمتیں نازل ہوں گی اور جس پر میری رحمتیں نازل ہوں تو اس کے کیا کہنے، اس
کے گردے فیل نہیں ہوں گے، ڈاکٹر کے پاس نہیں جانا پڑے گا، ہر بلا سے
میں اسے بچاؤں گا۔ میرے نام کی کرامت اور ہے۔

نزل برکت کی علامت | آہ ابھی ایک علم عظیم عطا ہوا کہ تم کو کیسے معلوم
ہو کہ میرے نام کی برکتیں نازل ہو رہی ہیں اگر
تمھارا مال سینما پر وی سی آر پر اور میری کسی نافرمانی میں خرچ نہیں ہو رہا ہے تو سمجھ
لو میری برکت آگئی ہے۔ میری رحمت جس مال پر ہو وہ مال نافرمانی میں کیسے خرچ
ہو سکتا ہے؟ جس مال پر میرے نام کی برکت ہوگی وہ مجھ پر خرچ ہوگا، میرے
دین کی اقامت پر، دین کی اشاعت پر خرچ ہوگا۔ آؤ دین پر جان مال خرچ کرو، میں

(مَن اَنصَارِیَّ اِلَی اللہ)

اور میرے ساتھ سارے عالم میں چلو پھرو دیکھو کہ اللہ کے نام میں کیا مزہ ہے؟ اور اللہ کتنا پیارا ہے؟ بھول جاؤ گے اے سلاطین تم اپنے تخت و تاج کو اور بھول جاؤ گے لیلانے کائنات کو اور کہو گے کہ تمہارے نمک میں کیا رکھا ہے۔ کتنی ہی من چاہی لیلانے کائنات کو کوئی سیٹھ صاحب ایک لاکھ ڈالر دے کر اپنی گود میں بیٹھائے ہوئے ہیں کہ اس کے رقیب ڈاکٹر نے پہلے ہی اس لیلانے کائنات کو موشن (Motion) کی دوا دے دی تھی کہ سیٹھ صاحب کی گود ہی میں اس کو کئی موشن ہو گئے اور اب ہوا تڑا تڑنیکل رہی ہے۔ ایسی فانی اور غلامت و نجاست کے حامل افراد پر مرنے کا کتنا گدھا پن اور خباثت ہے؟ مرنے کا تو مولیٰ پر مروجہ سارے عالم کی لیلانوں کا نمک تمہارے دل میں گھول دے گا اور مہر بھی دینا نہیں پڑے گا، روٹی کپڑا مکان بھی نہیں دینا پڑے گا اور تم پر غسل بھی واجب نہیں ہو گا مگر محبت سے جب ایک اللہ کہو گے سارے عالم کی لیلانوں کا نمک دل میں وہ اللہ گھول دے گا کیونکہ جب مولیٰ دل میں آئے گا تو اپنی تخلیقی صفت نمک بھی ساتھ لائے گا، دل میں سارے عالم کے سموں سے آجائیں گے گجراتیو! جب مولیٰ دل میں آئے گا یعنی برقی ہو گا تو سارے عالم کے سموں کی لذتیں اپنے قلب میں پا جاؤ گے صرف دونوں جہان ہی نہیں پاؤ گے، اگر دونوں جہان ہی پایا تو کیا پایا، اُسے دونوں جہان سے بڑھ کر مزہ پاؤ گے۔ اللہ کے برابر دونوں جہان ہو سکتے ہیں؟ میرا شعر ہے۔

وہ شاہِ دو جہاں جس دل میں آئے

مزے دونوں جہاں سے بڑھ کے پائے

تو توبۂِ عموم میں آپ کو اللہ تعالیٰ کا عام پیار ملے گا اور توبۂِ الخاص میں خواص کا پیار ملے گا۔ اب ایک درجہ اور رہ گیا ہے اخص الخاص کا یعنی دودھ سے مکھن، مکھن سے گھی۔ تو اب گھی نکال رہا ہوں۔ پہلے دودھ تھا، اس کی ملائی بنائی، ملائی سے پھر مکھن، مکھن سے پھر گھی۔ کیا آپ نہیں چاہتے کہ ہم اللہ کے عام پیارے بنیں، اس کے بعد پیاروں میں خاص پیارے بنیں پھر خاصوں میں خاص بن جاتیں۔ ہم کس لئے پیدا ہوئے ہیں؟ کیا ان حسینوں پر مرنے کے لئے جن کی صورت بگڑنے کے بعد بڑے بڑے عاشقوں کو بھاگتے دیکھا ہے۔ وہ عاشق کہتا ہے کہ کیا بات ہے آپ تو مجھے بہت دیکھا کرتے تھے تو کہتے ہیں کہ اب وہ بات نہیں رہی۔ تالاب تو وہی ہے لیکن جس پانی پر میں مرا تھا وہ پانی نہیں رہا۔ (اس مقام پر اچانک فرمایا کہ میر صاحب بناؤ عظیم مضمون ہے یا نہیں میر صاحب نے جواب عرض کیا تو فرمایا دیکھتے میر صاحب کیا کہہ رہے ہیں کہ آج تو آپ نے مُردوں کو زندہ کر دیا۔ جامع)

اللہ کے نام کا بے مثل مزہ کون پاتا ہے؟ | میں پھر کہتا ہوں کہ اللہ کا نام دروِ محبت سے سیکھ لو اور

اگنا ہوں کے ملیں یا کا علائح کر لو کیوں کہ جسمانی ملیں یا میں صفرِ اویٹ بڑھ جاتی ہے تو بریانی اور شامی کباب کا مزہ نہیں آتا۔ جن کو گناہوں کا ملیں یا ہے، جو پیشاب پاشنا کے مقامات سے مانوس ہیں تو اللہ کی محبت کا ذوق ان کی سمجھ میں نہیں آتا۔ اس

لئے میں کہتا ہوں کہ ایک اللہ درِ دل، درِ محبت سے کہو گے پہلے گناہ سے
 بچ جاؤ تو اللہ کے نام میں وہ مزہ پاؤ گے کہ لذتِ دو جہاں کو بھول جاؤ گے جیسے
 پہلے کپڑے سے پیشاب پاخانہ دھو لو پھر خود کے عطر کا مزہ آئے گا۔ اللہ کے نام
 کا اگر مزہ لینا ہے تو غیر اللہ سے قلب کو پاک کر لو، اللہ والوں کے ساتھ رہو،
 تقویٰ حاصل کرو، ایک سانس بھی اللہ کے خلاف نہ لو پھر جب متقی قلب سے
 متعلق مع اللہ کے ساتھ اللہ کہو گے تو پتہ چلے گا کہ اللہ کے نام میں کیا مزہ ہے؟
 مولانا رومی فرماتے ہیں کہ جب میں اللہ کہتا ہوں تو جیسے میری روح میں کوئی شکر
 گھول دیتا ہے اور فرماتے ہیں میرے بال بال میں شہد کا دریا بہہ جاتا ہے۔ جو
 اللہ حوروں کو حُسن دے سکتا ہے، لیلِ اقول کو نمک دے سکتا ہے، سمو سہ پاڑ میں
 لذت دے سکتا ہے وہ اللہ جب دل میں متحلی ہوتا ہے تو دونوں جہاں کی لذت
 کا کیمپول دل میں آتا ہے۔ کیمپول میں دو حصہ ہوتا ہے ایک نیچے اور دوسرا
 اوپر۔ نیچے دنیا ہے اور پر آخرت ہے تو جب اللہ دل میں آئے گا تو دونوں جہاں
 کی لذتوں سے بڑھ کر مزہ وہ دل پائے گا کیونکہ خالق و مخلوق برابر نہیں ہو سکتے۔
 خالقِ جنت اور جنت کا مزہ برابر نہیں ہو سکتا۔ تو میں آپ کو دونوں جہاں کی
 لذتوں سے بڑھ کر لذت کی طرف دعوت دے رہا ہوں۔ آہ میں نے آپ سے
 نہیں کہا کہ آدھی رات کو جا کر قبرستان میں چلہ کھینچو، دریا میں اترو۔ ہم تو آپ
 سے یہ کہتے ہیں کہ دونوں جہاں کی لذتوں سے بڑھ کر مزہ لینے کے لئے آجاؤ،
 عشقِ خدا کے مدرسہ میں داخلہ لے لو۔ بس اللہ سے محبت ہو جائے، جب اللہ
 پیارا ہو گا تو ان کا حکم خود ہی مانو گے۔ پھر نماز روزہ کے لئے کہنا نہیں پڑے گا۔

اللہ اتنا پیارا ہے کہ جب وہ دل میں آئے گا اور دل اللہ پر فدا ہوگا تو جسم ظالم کیوں نہ فدا ہوگا۔ جسم تابع ہے دل کے، جب دل اللہ پر فدا ہو گیا تو نماز بھی پڑھیں گے، روزہ بھی رکھیں گے، اللہ کو ناراض نہیں کریں گے جان بھی دے دیں گے شہادت بھی قبول کر لیں گے۔

توبہ کی تیسری قسم | آخر میں سب سے پیارا درجہ انحصّٰ الخواص کا ہے جن کو اولیائے صدیقین کہتے ہیں۔ تو انحصّٰ الخواص کی توبہ کیا ہے؟

(الرَّجُوعُ مِنَ الْغَيْبَةِ إِلَى الْحُضُورِ)

جو ایک لمحہ اپنے دل کو اللہ سے غائب نہ ہونے دے، ہر وقت قلب کو اللہ کے سامنے رکھے۔ جب ادھر ادھر ہو فوراً اٹھیک کر لے۔ ان کا رجوع گناہ سے نہیں ہوتا، گناہ سے تو وہ عموماً محفوظ کر دیتے جاتے ہیں بس کبھی دل پر کچھ غبار سا کچھ حجاب سا آگیا اس غبار کو ہٹا کر وہ دل کو اللہ تعالیٰ کے محاذات میں لے آتے ہیں۔

توبہ کے معنی ہیں رجوع کرنا۔ رجوع کے لفظ کا اطلاق جب وقتا ہے جب کوئی اپنے گھر سے باہر نکل جاتے پھر لوٹ آتے تو اللہ کے قرب کی منزل سے دور ہونا لیکن پھر نادام ہو کر منزلِ قرب پر واپس لوٹ آنا اس کا نام رجوع الی اللہ ہے، توبہ ہے معلوم ہوا کہ توبہ کی فرضیت اس بات کو ثابت کرتی ہے کہ کبھی اللہ کے قرب سے ہمارا خروج ہوگا، شیطان و نفس کبھی ہم کو اللہ سے دور کر دیں گے لہذا جلد لوٹ آؤ۔ اب اس لوٹنے کی تین قسمیں ہیں جو ابھی بیان گئیں۔ اللہ کی طرف سے جیسا جس پر یُحِبُّ کا ظہور ہوگا ویسی ہی اس کی توبہ ہوگی۔ عوام

پر اللہ کی شان محبوبیت عام ہے، خاص پر خاص ہے، اخص الخواص پر اعلیٰ درجہ کی محبوبیت اور پیار ہے جس پر میں نے ایک شعر بھی کہا ہے۔

از لبِ نادیدہ صد بوسہ رسید

من چہ گویم روح چہ لذت چشید

اللہ تعالیٰ کے عاشق اپنی نظر کو حسینوں سے بچا کر زخمِ حسرت کھاتے ہیں اور خونِ رزو کرتے ہیں اس مجاہدہ کی برکت سے ان کی جان اللہ کے پیار کی وہ لذت محسوس کرتی ہے جس کو بیان نہیں کیا جاسکتا۔ لیکن یہ وہی لوگ ہیں جو حوصلے میں ہی سچڑے اور محنت نہیں ہوتے۔ اپنے بازِ شاہی سے شاہ بازی سیکھتے ہیں اور بازِ شاہی کو انہیں؟ شیخ ہے۔ اس سے شاہ بازی سیکھتے ہیں، حسینوں کے محاذات سے ہٹ جاتے ہیں، دیکھنا تو درکنار اس کے ٹارگٹ اور محاذات میں نہیں رہتے کیونکہ میگنٹ ادھر بھی ہے اس کے سامنے رہیں گے تو اندیشہ ہے کہ کھنچ جائیں گے ایک میگنٹ دوسرے کو کھینچتا ہے لہذا فوراً اس کے ٹارگٹ اور محاذات سے آگے بڑھ جاؤ، ہٹ جاؤ۔ اٹھنی اور میگنٹ کو سامنے کرو تو اٹھنی پھینستی جاتی ہے اور اگر زیادہ نزدیک کیا تو میگنٹ سے چپٹ جاتی ہے لیکن اگر اس اٹھنی کو جلدی سے گذار دو تو میگنٹ کے دائرہ کشش سے اس کا خروج ہو گیا اب اس سے نقصان کم ہوگا۔ جب کوئی حسین سامنے آئے تو اللہ تعالیٰ نے سکھایا ہے فَفَرُّوْا اِلَى اللّٰهِ اَمْتَمَتْ چلو اللہ کے پاس بھاگ کر جاؤ مگر کتنا بھاگو؟ اتنا بھاگو کہ اللہ کو دل میں پا جاؤ، مولیٰ کے پاس جا کر لیٹ جاؤ، سجدے میں پڑ جاؤ۔ اللہ ایسا پیارا ہے جو ان سے چپٹا ہے سارا عالم اسے لپٹاتا ہے۔ دیکھو

لہ سورة الذاریات آیت ۵۰

اگر کوئی پانی میں کرنٹ چھوڑے تو اس پانی کو مت چھو، کرنٹ لگ جائے گا
 لیکن اللہ والوں سے مُصافحہ کرنے سے مُت ڈرو۔ ان پر اللہ کی معیت کی بجلی
 ہے۔ یہ وہ کرنٹ ہے جو حیات عطا کرتا ہے دُنیا کا کرنٹ موت دیتا ہے دُنیاوی
 بجلی کا اگر کرنٹ لگ جائے تو موت آتی ہے لیکن اللہ والوں پر جو جذب کی تجلی
 ہے ان سے مُصافحہ کرنا، ان کے پاس بیٹھنا ان کو دیکھنا ان شاء اللہ تعالیٰ ضرور
 جذبِ ذریعہ ہو جائے گا۔ مولانا رومی رحمۃ اللہ تعالیٰ علیہ فرماتے ہیں کہ سیدب کی منڈی
 میں سیدب مُت خریدو، باغ میں چلے جاؤ۔ منڈی میں خراب سیدب بھی ہوتے
 ہیں لیکن باغ میں تازہ سیدب ملیں گے۔ باغ میں سوتے بھی رہو گے تو سیدب کی
 خوشبو سے ہی دماغ تازہ ہو جائے گا۔ یہ اللہ والے اللہ کی محبت کے باغ ہیں۔
 اللہ والوں کے یہاں پڑے ہوئے سوتے بھی رہو تو اللہ والوں کا نور ہوا کے
 ذریعہ تمھارے اندر جاتا رہے گا۔ اس لئے بڑے بڑے عبادت گزار اس مقام
 تک نہیں پہنچے جو اللہ والوں کی صحبت میں رہنے والوں کو مل گیا۔ حاجی املا داد اللہ
 صاحب ہمارے دادا پیر فرماتے ہیں کہ مولانا رومی رحمۃ اللہ تعالیٰ علیہ کو سو برس کی
 تہجد سے وہ قرب نہ ملتا جو چند دن سن تبریزیؒ کے پاس بیٹھنے سے مل گیا۔
 دوسرے یہ کہ اب کوئی قیامت تک صحابی نہیں ہو سکتا کیونکہ حضور صلی اللہ علیہ وسلم
 کی خدا دیدہ آنکھوں کی پیغمبرانہ نسبت سے آپ صلی اللہ علیہ وآلہ وسلم اتنے بڑے
 باقی پاور بلب تھے کہ اب قیامت تک کسی کو ویسا بلب نہیں مل سکتا۔ جو شخص ایک
 کروڑ پاور کا بلب دیکھ لے اور بلب بھی ایسا کہ اس جیسا قیامت تک دوسرا
 بلب نہ پیدا ہو تو اس بلب کے دیکھنے والوں کے برابر بھی کوئی نہیں ہو سکتا لہذا









قیامت تک کوئی بڑے سے بڑا ولی کسی ادنیٰ صحابی کے برابر بھی نہیں ہو سکتا۔
 اب اللہ سے دعا کرو کہ اللہ تعالیٰ اپنے فضل و کرم سے ہم سب کو وہ دردِ دل
 عطا فرمادے جو آپ انصافِ انصاف کو دیتے ہیں اور اخترا و اخترا اور ہم سب بہت
 اعلیٰ قسم کی دُش مانگ رہے ہیں تو اے خدا انصافِ انصاف اولیائے صدیقین کی جو
 آخری سرحد ہے ہم سب کو اور پورے عالم کو بلا استحقاق عطا فرمادیں۔ ہماری دُنیا
 بھی بنا دیجئے اور آخرت بھی بنا دیجئے ہم دُنیا بھی چاہتے ہیں اور آخرت بھی چاہتے
 ہیں مگر آپ کی محبت سب پر غالب چاہتے ہیں۔ آپ کی محبت کے مقابلہ میں
 دونوں جہاں ہمارے سامنے نہ رہیں سب سے زیادہ اپنی محبت کو ہم پر غالب
 فرما دیجئے اور جو نہیں مانگا بلا مانگے ہم بھک منگوں کو دونوں جہاں عطا فرما دیجئے
 ہماری جھولیوں میں دونوں جہاں کی نعمتیں بھر دیجئے۔

وَ الْآخِرُ دَعْوَانَا اِنَّ الْحَمْدَ لِلّٰهِ رَبِّ الْعٰلَمِیْنَ
 وَ صَلَّی اللّٰهُ تَعَالٰی عَلٰی خَیْرِ خَلْقِهِ مُحَمَّدٍ
 وَ اٰلِهِ وَ صَحْبِهِ اَجْمَعِیْنَ بِرَحْمَتِكَ یَا اَرْحَمَ الرَّاحِمِیْنَ



ہمارے درد کو یارب تو دردِ معتبر کر دے
 ہمارے سر کو ہر لمحہ تو وقفِ سنگِ در کر دے
 مری آہوں کو لطفِ خاص سے تو با اثر کر دے
 کرم سے میری جان بے خبر کو باخبر کر دے
 عارفِ بلند حضرت اقدس مولانا شاہ حکیم محمد اختر صاحبِ امانت برکاتہم

ہماری دیگر مطبوعات



0302-2691277

KUTUB KHANA MAZHARI

Gulshan-e-Iqbal Block-2,

P. O. Box No. 11182, Karachi, Pakistan.

Tel : (92-21) 4992176, 4818112

Fax : (92-21) 4967955

Website : www.kutubkhanamazhari.com.pk